



QORTI KOSTITUZZJONALI

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar l-Erbgħa, 29 ta' Marzu, 2023.

Numru 16

Rikors numru 15/22/1 JVC

Peter sive Pierre Falzon

v.

Il-Kummissarju tal-Pulizija u l-Avukat Ġenerali

1. Dan huwa appell tal-intimati minn miżura proviżorja li tat il-Qorti Ċivili, Prim'Awla fid-29 ta' Marzu, 2022 u li biha ordnat illi:

“l-proceduri pendenti quddiem il-Qorti tal-Magistrati (Malta) bhala Qorti ta' Gudikatura Kriminali preseduta mill-Magistrat Dr Rachel Montebello fl-ismijiet “Il-Pulizija vs. Peter sive Pierre Falzon” jigu sospizi fil-mument li dawn jaslu fl-istadju li l-imputat ikun mehtieg jaghlaq il-provi tieghu u qabel ma jaghlaq l-istess u li dik il-Qorti tissoprasjedi pendenti determinazzjoni finali tal-lanjanza kostituzzjonali odjerna.

Tordna wkoll li r-rikorrent iressaq il-provi kollha tieghu f'dawn l-atti f'massimu ta' tliet seduti li jmiss quddiem din il-Qorti u f'kaz li l-Qorti tara li r-rikorrent qed jittenta b'xi mod itawwal dawn il-proceduri, l-Qorti

tirriserva li tvarja l-ordni provvizzorju moghti llum nkluz billi tirrevokah kompletament.

Tordna komunika ta' dan id-digriet lir-Registratur tal-Qrati Kriminali sabiex din l-ordni provvizorja tkun tista tigi komunikata lill-Qorti tal-Magistrati kif preseduta mill-Magistrat Dr Rachel Montebello.”

Preliminari

2. Il-fatti li wasslu għall-appell huma s-segwenți:

2.1. Fit-12 ta' Jannar, 2022, l-appellat fetaħ kawża u qal li fl-20 ta' Diċembru, 2012, kien akkużat *inter alia* b'approprjazzjoni indebita fil-konfront ta' diversi persuni, f'ammont ta' iktar minn €2,329.37.¹ Qal li fit-13 ta' Frar, 2014, il-Qorti tal-Maġistrati qalet li hemm biżżejjed raġunijiet sabiex jinħareġ att ta' akkuża kontrih, u fit-28 ta' Lulju, 2016, ingħalqu l-provi tal-prosekuzzjoni. Minn hemm bdiet il-faži tal-provi tad-difiża. Qal li fil-frattemp huwa kien għaddej minn proċeduri kriminali separati li llum huma *res judicata*. Jilmenta illi fil-mori tal-investigazzjoni, fl-istadju tal-*pre-trial* u matul il-proċeduri kontrih, la huwa u lanqas l-avukati tiegħu ma kellhom aċċess għad-dokumentazzjoni kollha li kellha l-Pulizija fil-konfront tiegħu, dritt illum mogħti bl-Artikolu 534AF tal-Kodiċi Kriminali u b'mod aktar ampju mid-Direttiva 2012/13/UE. Skontu għalhekk, huwa kellu nuqqas ta' kontroll fuq ix-xhieda prodotta mill-prosekuzzjoni u

¹ Kumpilazzjoni Numru 1342/2012 li preżentement tinsab pendent quddiem il-Qorti tal-Maġistrati (Malta) Bħala Qorti ta' Ġudikatura Kriminali hekk kif presjeduta mill-Onor. Dr. Rachel Montebello a fol. 905 *et seq*

tnaqquis fl-effettività tal-assistenza legali u dan bi ksur tal-Artikolu 6 tal-Konvenzjoni Ewropea għad-Drittijiet tal-Bniedem u l-Artikolu 39 tal-Kostituzzjoni ta' Malta. Għalhekk talab lill-Qorti sabiex:

“1. Tiddikjara illi fil-mori tal-proċeduri fil-konfront tar-rikorrenti mill-Qorti tal-Maġistrati bħala Qorti Istruttoria kif ukoll bħala Qorti ta' Ġudikatura Kriminali, ġew leżi d-drittijiet tar-rikorrenti, senjatament, l-Artikoli 39 tal-Kostituzzjoni ta' Malta u l-Artikoli 6 tal-Konvenzjoni Ewropea għad-Drittijiet tal-Bniedem;

2. Tiddikjara li Artikolu 534AF tal-Kodiċi Kriminali ma joffrix rimedju ta' natura ordinarja lill-persuni aggravati li jkunu jridu jikkontestaw ir-rifjut tal-awtoritajiet kompetenti li jipprovdu discolorure tal-informazzjoni f'konformità mad-dispożizzjonijiet tad-direttiva 2012/13/UE u l-artikolu 356 u 534AF stess tal-kodiċi kriminali;

3. Takkorda dawk ir-rimedji kollha effettivi li din l-Onorabli Qorti jidrilha xierqa;

Salv kull provvediment ieħor li jidrilha xieraq u opportun.

Bl-ispejjeż kontra l-intimati li minn issa huma ngunti għas-subizzjoni.”

2.2. L-għada, 13 ta' Jannar, 2022, talab lill-Qorti tal-Maġistrati (Malta) bħala Qorti ta' Ġudikatura Kriminali sabiex dik il-Qorti tikkunsidra tiegħaf milli tkompli tisma' l-kawża quddiemha sakemm tingħata sentenza finali fil-kawża fejn qiegħed jilmenta minn ksur tal-jedd fundamentali għal smiġh xieraq.

2.3. B'digriet mogħti fit-3 ta' Marzu, 2022, il-Qorti tal-Maġistrati (Malta) bħala Qorti ta' Ġudikatura Kriminali ċaħdet it-talba² wara li kkunsidrat:

² Fol. 808 et seq.

- i. is-soprasessjoni hija rimedju straordinarju u eċċezzjonali;
- ii. matul il-kawża, li ilha fl-istadju tal-provi tad-difiża mit-13 ta' Ottubru, 2016, ma saret l-ebda allegazzjoni li l-pulizija rrifjutat li tagħti aċċess lill-appellat għal xi evidenza materjali li setgħet ingabret fl-istadju tal-investigazzjoni qabel tressaq il-Qorti u lanqas f'xi stadju matul il-proċeduri kriminali;
- iii. matul il-proċeduri quddiemha ma ġie qatt invokat/saret xi talba skont l-Artikolu 534A tal-Kodiċi Kriminali;
- iv. l-imputat, għalkemm għażel li jixhed, naqas milli jindika fiex tikkonsisti l-evidenza, provi u dokumenti li l-pulizija allegatament ma żvelatx;
- v. minkejja li l-imputat ġie konċess l-opportunità jagħmel sottomissjonijiet ulterjuri, imkien ma ġie indikat lil dik il-Qorti liema hija dik l-*informazzjoni indispensabbli* li mingħajrha l-imputat jinsab prekluz milli jiddefendi ruħu adegwatament;
- vi. it-tkomplija u d-determinazzjoni tal-proċeduri kriminali ma tissarraf fl-ebda preġudizzju għad-difiża tal-imputat, anzi,

tissalvagwardja d-dritt tiegħu li l-akkużi kriminali kontrih jiġu determinati fi żmien raġjonevoli; u

vii. billi l-materja dwar ksur ta' drittijiet fundamentali diġa' tinsab pendenti quddiem il-Prim'Awla tal-Qorti Ċivili, ikun għaqli li l-kwistjoni dwar l-issoktar tas-smiġħ tal-proċeduri kriminali tiġi mressqa quddiemha. Iżda:

“Din il-Qorti ma għandha xejn quddiemha, talanqas xejn li hu konkret, li jista' jiġġustifika deċiżjoni li effettivament tfisser it-twaqqif ta' proċeduri kriminali li hija altrimenti obbligata li tassigura li jitmexxew b' heffa u speditezza kompatibbli mal-aħjar amministrazzjoni tal-gustizzja.”

2.4. Wara dak id-digriet, fil-11 ta' Marzu, 2022, l-appellat talab lill-Ewwel Qorti sabiex:

“tordna lill-Qorti tal-Maġistrati (Malta) bħala Qorti ta' Ġudikatura Kriminali hekk kif presjeduta mill-Maġistrat Dr Rachel Montebello sabiex tissospendi l-prolazzjoni tal-proċeduri fl-ismijiet 'Il-Pulizija vs Peter sive Pierre Falzon' u tissoprasjedi pendenti d-determinazzjoni ta' dawn il-lanjanzi mill-Prim' Awla tal-Qorti Ċivili (Sede Kostituzzjonali) qabel tiġi sabiex tordna l-proseguwiment tal-kawża hawn ċitata.”

2.5. L-appellanti oġġezzjonaw għat-talba.³ Ilmentaw li r-rikors għal-*interim measure* huwa bbażat fuq ċirkostanzi ipotetiċi u sottomissjonijiet li jeżorbitaw il-premessi u t-talbiet kontenuti fir-rikors kostituzzjonali mertu ta' dawn il-proċeduri. Jisħqu li f'dan il-każ ma jeżistux l-estremi meħtieġa għall-akkoljiment tat-talba għat-twaqqif

³ Fol. 835 *et seq.*

provizorju tal-proċeduri kriminali, u li *prima facie* ma jriżulta l-ebda ksur billi r-rikorrent fl-ebda waqt ma ndika x' informazzjoni jew evidenza ġie allegatament ipprivat minnha.

2.6. B'deċiżjoni mogħtija fid-29 ta' Marzu, 2022, l-Ewwel Qorti laqgħet it-talba tar-rikorrent tal-11 ta' Marzu, 2022 u ordnat li s-smiġħ tal-kawża *Il-Pulizija v. Peter sive Pierre Falzon* jiġi sospiż fl-istadju li jkunu ser jingħalqu l-provi tal-akkużat, u dan sakemm tinqata' l-kawża kostituzzjonali. Ordnat ukoll li r-rikorrent iressaq il-provi kollha tiegħu fil-kawża kostituzzjonali f'mhux iktar minn tliet seduti.

2.7. Il-konsiderazzjonijiet li fuqhom ġie bbażat il-provvediment appellat huma s-segwenti:

“Illi jirriżulta mill-atti u wkoll mid-digriet tal-Qorti tal-Magistrati li il-proċeduri quddiem dik l-Onorabbli Qorti wasal fi stadju inoltrat possibilment fl-istadju li r-rikorrent imputat f'dawk il-proċeduri jrid jagħlaq il-provi tiegħu u jgħaddi għas-sottomissjonijiet finali.

Illi din il-Qorti tqis li f'kaz li l-proċeduri quddiem l-Onorabbli Qorti tal-Magistrati kienu jew għadhom fi stadju ta' provi difiza, l-Qorti ma tara l-ebda raguni valida għalfejn ir-rikorrenti odjern m'għandux jipprosegwi bil-provi tiegħu pendenti l-proċeduri odjerni. Is-sitwazzjoni iżda tkun differenti f'kaz li huwa minnu li l-istadju tal-provi tiegħu wasal biex jingħalaq u qed jintalab jagħmel dan. Il-Qorti qed tghid dan għar-raguni li jekk, dato ma non concesso, r-rikorrent fil-proċeduri odjerni pendenti quddiemha jingħata ragun dan ifisser li wiehed mir-rimedji li possibilment din il-Qorti tista tagħti hu li r-rikorrent imputat jingħata access għal dik id-dokumentazzjoni li sal-lum għadha ma gietx a konjizzjoni tiegħu. Dan jista' jkun iwassal lill-imputat, illum rikorrent, sabiex iressaq difiza diversa minn dik li sa issa ressaq quddiem il-Qorti tal-Magistrati. Difiza diversa tista' wkoll possibilment tfigħer ezitu differenti għall-imputat f'dawk il-proċeduri.

Illi din il-Qorti taqbel mal-Onorabbli Qorti tal-Magistrati li r-rikorrent ma kellu l-ebda raguni valida ghalfejn halla sa dan l-istadju tant inoltrat, wara li ghaddew diversi snin bil-proceduri pendenti, sabiex jipprezenta r-rikors odjern dwar allegat ksur tad-drittijiet fundamentali tieghu. Din il-Qorti izda ma tistax tinjora l-fatt li possibilment, dejjem dato ma non concesso, decizjoni favur it-talbiet tar-rikorrent odjern minn din il-Qorti fis-sede kostituzzjonali taghha tista' wkoll possibilment twassal ghal konkluzjoni diversa fil-proceduri kriminali. Din il-Qorti ghalhekk tqis li d-decizjoni dwar l-allegat ksur tad-drittijiet fudnamentali tar-rikorrent, f'dan l-istadju, ghandha tipprevalixxi fuq il-konkluzjoni tal-proceduri kriminali fil-konfront tieghu li dejjem jistghu jitkomplew wara u jigu finalizzati, u ghalhekk ser tghaddi sabiex taghti mizura interim f'dan is-sens.

Il-Qorti izda taghmilha cara li bl-ebda mod ma hi ser thalli li dawn il-proceduri jintuzaw bhala mezz sabiex jigu stultifikati b'mod indefinitiv il-proceduri kriminali u ghalhekk ser taghti d-direzzjonijiet opportuni sabiex ir-rikorrent jasal ghall-konkluzjoni tal-provi tieghu fir-rikors odjern f'massimu ta' tlett seduti li ser jigu ffissati l-aktar vicin possibbli, nkluz dik tat-30 ta' Marzu, 2022."

3. L-intimati appellaw mill-ordni tal-Ewwel Qorti u talbu lil din il-Qorti sabiex:

"tħassar u tirrevoka d-digriet datat id-29 ta' Marzu 2022 bl-ispejjeż taż-żewġ istanzi kontra l-appellat."

4. L-Ewwel Qorti kompliet bis-seduti li fihom qegħdin jingabru l-provi.

Konsiderazzjonijiet.

5. B'digriet mogħti fis-seduta tat-30 ta' Novembru, 2022, din il-Qorti qajmet *ex officio* l-eċċezzjoni ta' nullità tal-appell peress li ma ntalabx il-permess tal-Ewwel Qorti sabiex isir appell mid-digriet li ngħata fid-29 ta' Marzu, 2022. Għalhekk din il-Qorti ssuspendiet l-għoti tas-sentenza li kellha tingħata fit-30 ta' Novembru, 2022 u ddifferiet l-appell għas-seduta

tas-16 ta' Jannar, 2023, sabiex issir trattazzjoni dwar dik l-eċċezzjoni. Dakinhar dehret biss id-difensur tal-appellanti u l-Qorti semgħet it-trattazzjoni.

6. Jirriżulta li fl-1 ta' April, 2022, l-appellanti talbu l-permess tal-Ewwel Qorti sabiex jappellaw mid-digriet, u b'digriet tat-2 ta' Mejju, 2022, l-Ewwel Qorti għażlet li ma tikkunsidrax iktar dak ir-rikors għaliex l-appellanti kienu diġà appellaw (rikors preżentat fl-4 ta' April, 2022).

7. Hu fatt li d-digriet li minnu sar appell ordna l-waqfien tal-kawża kriminali, fl-istadju li l-akkużat ikun ser jagħlaq il-provi tiegħu. L-Art. 229(2)(e) jipprovdi li jista' jsir appell qabel is-sentenza definitiva, fejn il-Qorti tordna l-waqfien tal-proċedimenti. Però din il-Qorti tifhem li Art. 229(1) u (2) tal-Kap. 12 jirreferu għall-ordnijiet li jingħataw b'referenza għall-kawża li tkun qiegħda tinstema' mill-Qorti li tagħti dawk l-ordnijiet, u mhux ordnijiet li jirreferu għall-kawzi li qegħdin jinstemgħu quddiem Qorti differenti. Għalhekk ir-referenza għall-Art. 229(2)(e) tal-Kap. 12 mhijiex f'potha.

8. Għaldaqstant, il-konvenuti kellhom jitolbu u jottjenu l-permess tal-Ewwel Qorti qabel jappellaw mid-digriet tad-29 ta' Marzu, 2022 (Art. 229(3) tal-Kap. 12 u ara wkoll sentenza Alfred Degiorgio v. L-Avukat

Ġenerali et tas-16 ta' Dicembru, 2019). Haġa li m'għamlux u għalhekk l-appell hu null.

Għal dawn il-motivi tiddikjara n-nullità tal-appell tal-appellanti u ma tqisux iktar, bl-ispejjeż kontribom.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
da